

افغانستان آزاد – آزاد افغانستان

AA-AA

چو کشور نباشد تن من مباد همه سر به سر تن به کشتن دهیم
بدین بوم و بر زنده یک تن مباد از آن به که کشور به دشمن دهیم

www.afgazad.com

afgazad@gmail.com

Historical	تاریخی
------------	--------

لیکوال: سید محمد فضل الله بخاري

ژباړن: زاهد خلیلي

۲۱ نومبر ۲۰۱۴

لومړی نړیواله جګړه

(د انساني تاریخ د لومړی وحشي جګړې له عبرته ډک تاریخ)

۱۰

ختیزه جبهه

په ختیزه جبهه کې د روسیې او جرمني تر منځ یوه پراخه سیمه پرته وه، چې د جګړې یو پراخ ډګر یې جوړ کړی وه، دلته پولینډ د ۲۳۰ میلو په اوږدوالي او ۲۱۰ میلو په لنډوالي مساحت درلود، د وارسا کلا د وستولا د سیند په غاړه پرته وه.

روسیې غوښتل، چې د وارسا له لارې په جرمني باندې حمله وکړي؛ خو شمال کې یې ختیزه پروسیا او جنوب کې یې گلشیا خنډ وه، روسي فوځ باید په ختیزې پروسیا یا هم په گلشیا باندې ولکه ټینګه کړي وای؛ ځکه د ختیزې پروسیا او گلشیا له لارې د استریا-هنګري فوځ کولای شول، چې په روسي فوځ باندې حمله وکړي او له منځه یې یوسي. ددې حالت نه د وتو لپاره روسي فوځ دواړو خواوو ته قوي کلاګانې جوړې کړې وې او خپل فوځ یې د وارسا په جنوب کې نه وه ځای په ځای کړی، دلته د اورګاډي پټلۍ نه وه او نه هم ښه جوړ سرکونه موجود ول، همدا وجه وه، چې جرمني فوځ د ستونزو سره مخ وه.

بلخوا جرمني او استریا-هنګري هم د خپلو سیمو د ساتلو لپاره قوي کلاګانې جوړې کړې وې، روسي فوځ په خوراک، څښاک او پوښاک کې ډېر کمزوری وه.

د ۱۸۹۰ ز کال د پلان له مخې چې جرمني به په فرانسه باندې د حملې کولو څخه مخکې په ختیزه جبهه کې روسیه له مینځه وړي، هغه یې پرېښود او د شیلفن د پلان له مخې لومړی یې د فرانسې سره جګړه وکړه او وروسته یې د روسیې پر ضد د جګړې پلان جوړ کړ، ددې پلان له مخې جرمني به د شپږو اونيو دننه فرانسه له منځه وړي او روسیې ته به متوجه کیږي، په دې وخت به روسیه نه شي کولای، چې د خپل سست حرکت په وجه په جرمني باندې حمله وکړي.

روسیې او استریا-هنګري د جګړې لپاره دوه پلانه درلودل، د روسیې لومړی پلان دا وه، چې جرمني به په ختیزه جبهه کې د روسیې سره جګړه کوي او روسي فوځ به د هغوی سره ورو ورو جنګیږي او شاته به راځي، تر څو جرمنیان داسې یو ځای ته راوړي، چې هلته پرې یوه قوي ځوابي حمله وکړي.

دويم فکر دا وه، چې جرمني به په لويديزه جبهه کې په فرانسې باندې حمله کوي او روسي فوځ به په همدې وخت کې د ختيزې پروسيا له لارې ځان برلين ته رسوي.

د استريا-هنګري لومړي پلان د روسيې سره د جګړې اړيکه نه درلوده، د استريا-هنګري درې فوځونه به په سربيا باندې حمله کوي او درې نور فوځونه به يې په سرحد کې د روسي فوځ څخه د پولې د ساتنې لپاره ولاړ وي، دويم پلان يې په يوه وخت کې د سربيا او روسيې پر ضد د جګړې پلان وه او همدغه پلان يې عملي کړ، ددې پلان له مخې دوه فوځونه به د سربيا سره په جګړه وي او څلور نور فوځونه به يې د روسيې سره.

د ټينن برگ جبهه

روسيه د خپل دوست فرانسې نه د دفاع لپاره نارامه وه، جګړه چې پيل شوه؛ نو د روسي فوځ مشر ته معلومه شوي وه، چې جرمني په فرانسې باندې حمله کړې ده، په دې وخت کې يې دويم پلان په نظر کې ونيوه او روسيې خپل ۲۰ لکه فوځ د جرمني د پولې سره ځای پر ځای کړ.

په ختيزې پروسيا باندې د حملې لپاره يې لومړی فوځ د جنرال پاول رنين کيمپف او دويم فوځ يې د جنرال اليګزنډر رسام سنووکي په مشرۍ باندې روان کړ، د دواړو فوځونو مشري د جنرال ائيون زهلين سکائنيکي په لاس کې وه. هغه خپل فوځ ته امر وکړ، چې ځان زر تر زره د جرمني پولې ته ورسوي او حمله پرې وکړي، د اګست په ۱۷ د جنرال رنين فوځ د سرحد نه واوښته، د پلان له مخې د جنرال سنووکي فوځ به پنځه ورځې وروسته د پولې څخه اوږي، جنرال رنين ته امر شوی وه، چې خپل فوځ بايد شمال او ختيځ ته ورسوي او جنرال سنووکي ته يې ويلي ول، چې د هغه شاته بايد روان وي.

په ختيزه جبهه کې د جرمني د فوځ مشري د جنرال پريټ وټز په لاس کې وه، دده د پلان له مخې بايد روسي فوځ پروسيا ته ننوځي او بيا پرې ناڅاپه حمله وکړي او د پروسيا څخه يې وباسي، ددې څخه مخکې لومړي ګروپ مشر جنرال هرمن وان فرينکويز د روسيې د لومړي فوځ د مخکې تګ مخه نيولې وه، روسي فوځ ته يې زيات ځاني او مالي زيان اړولی وه، د جنرال فرينکويز دا حمله پر ځای وه؛ خو بلخوا د جنرال پريټ وټز د پلان سره په تکر کې وه. دا وخت د جنرال پريټ وټز لپاره ډېر ارزښتناک وه؛ ځکه هغه پوهيده چې پنځه ورځې وروسته به د روسيې دويم فوځ د جنرال سنووکي په مشرۍ رارسيرې، ده غوښتل، چې د پنځو ورځو دننه بايد د روسيې دويم فوځ د پروسيا څخه بيرون کړي او د جنوب له لارې راتلونکي دويم روسي فوځ ته ځان چمتو کړي؛ خو جنرال رنين پرمخ روان وه، ترڅو ځان د جرمني پولې ته ورسوي.

د اګست په ۲۰ جنرال پريټ وټز د يوې قوي حملې امر وکړ؛ خو بشپړه بري يې ترلاسه نکره؛ مګر څه نا څه يې ترلاسه کړل، په همدې ورځ جنرال پريټ وټز ته خبر ورکړل شو، چې د جنرال سنووکي دويم فوځ هم ختيزې پروسيا ته داخل شوی دی؛ نو هغه خپل فوځ ته د وستولا د سيند خواته د شاته تګ حکم وکړ.

په همدې حالاتو کې جنرال پريټ وټز د خپلې دندې لري کړای شو او پر ځای يې تقاعد شوی جنرال پاول وان هيډن برگ او جنرال ايډف ډبليو ليود نډروف د حالاتو د کنترول لپاره وليږل شول، دواړو جنرالانو فوځ په دوه جبهو باندې تقسيم کړ، هغه د جنرال رنين فوځ چې شمال لويديځ کې وه، تقريباً محاصره کړ او پاتې د جنرال سنووکي لومړی فوځ يې د شمال، جنوب او نږدې سيمو کې د ټينن برگ سيمي سره نږدې يوه تنګ ځای ته راوسته، دلته د جرمني فوځ د دېښمن فوځونه محاصره کړل.

قوي جگړه وشوه، د اگست د ۳۱ پورې د روسيې د ۱۵۰۰۰۰ فوځ څخه يوازې ۱۰۰۰۰ فوځ ژوندی پاتې شو، جرمني فوځ ستره بریا وگټله، يوازې د ۱۰ څخه د ۱۵ زره پورې جرمني فوځ په جگړه کې برخه واخيسته، روسي جنرال اليگزيندر سام سونووکي ډېر مايوسه شو او په همدې حالاتو کې يې ځان وژنه وکړه.

د ميسيورين، گلشيا او د پوليند جبهه

روسي جنرال لومړی فوځ د دويم فوځ مرستې ته راوغوښته؛ خو د رسيدو څخه مخکې جرمني فوځ دويم فوځ له منځه وړی وه، روسي لومړی فوځ بيرته خپلې جبهې ته ولاړ، د بالکانو د بحيرې څخه تر د ميسيورين د جهيل پورې روسي فوځونه ځای پر ځای کيدونکي وه؛ ځکه جنرال سکايي پوهيده، چې جرمني فوځ به په وارسا باندې حمله کوي، استريا-هنګري هم د جرمني نه دا غوښتل، چې په وارسا باندې حمله وکړي، تر څو د دښمن نظر د گلشيا څخه اوږي او وارسا ته متوجه شي.

خو، ددې څخه مخکې جرمني فوځ بايد د جنرال کيمپف فوځ له منځه وړی وای، د سپتمبر په ۱۰-۹ د جرمني فوځ روسي فوځ د لائک په سيمه کې شا تگ ته اړ کړ، جنرال کيمپف د مخکينۍ جگړې له وېرې خپلو فوځونو ته د شاته تگ امر وکړ.

خو، په همدې حالاتو کې جنرال کيمپف يوه ځوابي حمله وکړه، چې په جگړه کې جرمني فوځ ته زيات زيان ورسیده، روسي لومړي فوځ په ۵۵ ساعتونو کې ۵۵ کيلومتره شاته ولاړل او خپل روسي سرحد ته داخل شول، وروسته جرمني فوځ روسي فوځ ته زيات زيان ورسوه.

په دې ډول په درې اونيو کې جنرال هيډن برگ، ليونډروف او فرينکويز ختيزه پروسيا د دښمن نه خلاصه کړه او هم يې زيات زيان ور واړوه، بلخوا روسانو جنرال کيمپف د سپتمبر په ۱۷ له دندې گوښه کړای شو او جنرال نيکولای روسکي يې مشر وټاکه؛ ځکه د کيمپف د نا اهلی په اړه شکايتونه شوي وه.

کله، چې د جنرال سکايي فوځونه د ختيزې پروسيا څخه پر شا کيدل، په همدې وخت کې نور روسي فوځ د جنرال نيکولایي په مشرۍ د استريا د گلشيا سيمې ته داخل شو، په مقابل کې يې د جنرال کونريډ استريايي فوځ د سربيا او روسيې په جبهو کې په جگړه بوخت وه.

جنرال کونريډ دلته دوه غلطې وکړې، لومړی هغه خپل زيات فوځ يې د سربيا د جبهې څخه روسي جبهې ته راوغوښته او دا فوځ ډېر وروسته ور ورسیده، چې په دواړو جبهو کې يې خپل قوت ته زيان ورسوه، بله ستره جنګي غلطې يې دا وه، هغه فکر کاوه، چې روسان به د ريبلن-خولم له خوا حمله کوي؛ نو دوه برخې فوځ يې هلته واستوه او پاتې فوځ يې د ليمبرګ نه مخکې سرحدي سيمو ته د دفاع لپاره وليږه، بلخوا جنرال نيکولایي په ليمبرګ باندې د حملې امر وکړ.

د دواړو فوځونو معلوماتي سرچينې ډېرې کمزورې وې، د اگست په ۲۳ د روسيې څلورم فوځ د استريا د لومړي فوځ سره په جگړه شو او جگړه پېل شوه، جنرال کونريډ روسي فوځ شاته وتمبوه، د اگست په ۲۵ جنرال کونريډ خپل فوځ ته امر وکړ، چې په زيموسک او ماروو باندې حمله وکړي، ددې موخې لپاره يې خپل فوځ د ليمبرګ نه ماروو ته راوغوښت، جګړ د سپتمبر د لومړۍ نيټې پورې روانه وه، چې د استريا فوځ په کې لږه بریا ترلاسه کړه.

د اگست په ۲۶ روسي فوځونو په ليمبرګ باندې حمله وکړه، په جگړه کې جنرال کونريډ ميدان پرېښود او د شا تگ امر يې وکړ، د سپتمبر د ۲۶ پورې د استريا فوځ ۱۰۰ ميله شا تگ کړی وه او ۳۵۰۰۰۰ فوځيان يې وژل شوي وه.

روسي فوځ بریا خپله کړه او د جرمني د سيليسيا سيمې ته د ننوتو لاره يې پر مخ خلاصه شوې وه، جنرال هيډن برگ ته امرونه کيدل، چې استريا ته فوځ وليږي او د سپتمبر د ۲۸ پورې يې د مرستې لپاره نوی فوځ جوړ کړ.

د روسانو د حملې د مخنيوي لپاره جنرال هیدن برگ غوښتل، چې په وارسا باندې حمله وکړي، د اکتوبر په ۹ نهم فوځ وستولا ته ورسیده، هلته جنرال نیکولایي د جرمني د فوځ د حرکت څخه خبر شوی وه؛ خو د جرمني نهم فوځ لا هم مخ پر وړاندې روان وه.

د اکتوبر په نیمایي کې جرمني فوځ د وارسا څخه یوازې ۱۲ کیلومتره لرې وه؛ خو قوي روسي فوځ او د استریا-هنګري کمزروي ته په کتو سره جرمني فوځ خپله حوصله له لاسه ورکړه او د نومبر په لومړۍ نیټه یې د حملې څخه لاس واخیست او خپل مرکز ته راغی.

د بالکانو جبهه

د جګړې په پیل کې استریا پر سربیا باندې درې قوي حملې وکړې، چې سربیا په خپل قوت سره په شا وتمبولې. د جګړې په پیل کې بلغاریه یې طرفه وه؛ خو د اکتوبر په ۱۹۱۴-۱۴ ز کال یې په جګړه کې د داخلیدو اعلان وکړ، ددې څخه مخکې د استریا لپاره په سربیا باندې د حملې یوازې شمالي او لويديزې سرحدې پولې خلاصې وې، دلته د دانیوب، ساوا او ډرینا سیندونه بهیدل او د غرونو یوه اوږده سلسله پرته وه، چې همدا د حمله کونکي فوځ لپاره خنډ ول.

د سربیا جنرال ریډومیر پوتنک د دفاعي جګړې پریکړه کړې وه او سیندونه یې خپله لومړۍ جبهه ګرځولې وه، خپل فوځ یې په ختیځ ځای پر ځای کړی وه، فوځ یې نوی تخنیک او نوې وسلې نه درلودې.

د اګست په ۱۲ د استریا په ۱۹ برخو باندې ویشل شوي فوځ د سربیا پر ضد جګړه پیل کړه، دویم فوځ د شمال او پنځم او شپږم فوځ یې د لويديځ لخوا جګړه پیل کړه، په مقابل کې یې د جنرال پوتنک سره یوازې ۱۲.۵ برخي فوځ وه، چې په دريو فوځونو باندې ویشل شوی وه، د اګست د ۱۵ پورې د استریا یوه ګروپ فوځ سپیک په خپله ولکه کې راووست او پنځم فوځ د سربیا فوځونه د جادر سیند پورې شا تګ ته اړ کړل.

خو، په دا بله ورځ جنرال پوتنک یوه قوي ځوابي حمله وکړه، د استریا فوځونه یې بیرته خپلې پولې ته ورسول، په دې سره استریا ماته وخوړه، جنرال اسکر وان پوتیورک د خپل فوځ پ مشرۍ او د ارتباط په ټینګولو کې په بشپړه توګه ناکام شوی وه، د ۱۹ برخو څخه یې یوازې ۸ برخي فوځ د جګړې ډګر ته راوسته، د استریا د فکر برعکس د سربیا او روسیې فوځ ډېر قوي او چټک وه.

د سپتمبر په ۸ جنرال پوتیورک یوه بله حمله پلان کړه، ددې پلان مطابق فوځ به یې د ډرینا او ساوا څخه سربیا ته داخلېږي، په لومړیو کې یې بریا ترلاسه کړه؛ خو د سپتمبر په ۱۶ د سربیا لخوا یوه قوي ځوابي حمله وشوه، د استریا فوځونه یې اړ کړل، چې بیرته خپلې پولې ته ولاړ شي، د سربیا فوځ بیرته دفاعي حالت ونيوه.

د نومبر په ۵ جنرال پوتیورک په سربیا باندې دریمه حمله وکړه، بریا یې ترلاسه کړه، د نومبر د ۱۵ پورې جنرال پوتیورک وال جیوو په خپله ولکه کې درلود.

د سربیا فوځ یوه قوي ځوابي حمله وکړه، د دسمبر د ۳ او ۹ تر منځ یې د استریا فوځ شا تګ ته اړ کړ، د دسمبر د ۱۵ پورې د استریا فوځ خپل سرحد ته رسیدلی وه، د جګړو دا سلسله ډېره خونړۍ وه، په همدې وخت کې د سربیا ۶۷ کلن جنرال پوتنک د خپلو فوځونو د منظمولو لپاره بیا پلان جوړ کړ.

د روسي فوځ لخوا په گلشیا باندې د ولکي وروسته د استریا لخوا په سربیا باندې حملې کول د مؤقت وخت لپاره ودریدې، د اپریل د ۱۹۱۵-۱۵ پورې ۷۰۰۰۰ سربیايي فوځیان او ځیني عام خلک د ټائفس د ناروغۍ له امله مړه شول.

د ترکیې جبهه

د اګست د ۲ د تړون له مخې ترکیه د مرکزي ځواکونو د مرستې لپاره جګړې ته چمتو وه، په لومړۍ نړیواله جګړه کې د ترکیې د داخلیدو وجه انگلستان وه، ترکیې د بیړیو د جوړولو پیسې ورکړې وې؛ خو انگلستان جوړې شوې بیړۍ بیرته ترکیې ته نه ورکولې، ددې حالت څخه جرمني ګټه پورته کړه او دوه بیړیو مرسته یې د ترکیې سره وکړه او ترکیه یې د مرکزي ځواکونو څخه د ملاتړ لپاره چمتو کړه.

د کاکیشیا په جبهه کې ترکیې فوځ د جنرال حسن عزت په مشرۍ د روسي فوځونو سره جګړه کوله، د ترکیې د جنګ وزیر انور پاشا د جګړې پلانونه جوړول او جنرال حسن عزت پلې کول او د هغه غلطۍ یې اصلاح کولې، د انور پاشا د پلان له مخې روسي فوځ ته باید د مخکې تګ اجازه ورکړل شي، تر څو د ترکیې سیمې ته داخل شي او د داخلیدو سره سم به ترکان ځوابي حمله کوي، په همدې دوران کې به د روسي فوځ اړیکه د نور فوځ سره پریکوي او راغلی فوځ به یې په بشپړ ډول له منځه وړي.

دغه پلان د اوړي موسم لپاره ښه وې؛ خو د ژمي په موسم کې چې د حرارت درجه د فارن هایت منفي ۲۰ ته ښکته راځي او هم قوي طوفان ورسره مل وې، په دې وخت کې دغه پلان د پلې کیدو وړ نه وې.

ترکی مشرانو کولای شول، چې ۱۵۰۰۰۰ فوځیان د جنګ ډګر ته راولي، بلخوا د روسي فوځ شمېره ۱۰۰۰۰۰۰ تنه وه، جنرال حسن عزت وکولای شول، چې یوازې ۹۵۰۰۰ فوځ د جنګ ډګر ته راولي، د دواړو څخه زیات فوځیان ووژل شول، د ناروغانو سره د مرستې د مناسب نظام په نه درلودلو سره د مرګ کچه نوره هم زیاتیده.

د جګړې په دوران کې ترکیې فوځ د سختو لارو، طوفانونو او واورې سره مخ شو، په غریزه سیمو کې د مخکې تګ په وجه یې د یوه ګروپ د ۸۰۰۰ تنو څخه ۴۰۰۰ تنه ووژل شول، د جنرال حسن عزت ۲۵۰۰۰ فوځ یوازې د صفونو د جوړولو په وخت کې له منځه ولاړ.

د ۱۹۱۴ ز کال د دسمبر په ۲۹ روسي فوځ بریا ترلاسه کړه، د جنرال حسن عزت د ۹۵۰۰۰ فوځ څخه یوازې ۱۸۰۰۰ فوځ پاتې شو، په دې جګړه کې ترکیې فوځ ته زیات زیان ورسیده.

بلخوا میزوپوټامیا ته د انگلیسانو ننوتل هم پیل شوې وې، د انگلستان هندي افسر د اینګلو-پرشین د تیلو د کمپنۍ د ساتنې لپاره د انگلیسانو څخه د مرستې غوښتنه کړې وه، چې په دې یو غونډ فوځ ور روان شوی وه، بحرین ته ورسیده او د اکتوبر په ۲۳ انگلیسي حکومت د بصري د نیولو حکم ورکړ.

په یوه سخته جګړه کې، چې د نومبر په ۲۲ رامنځته شوه، په دې جګړه کې ۴۸۹ هندي او انگلیسي فوځیان ووژل شول او د ترکانو څخه یې بصره ونیوله، د همدې ځای څخه انگلیسانو په نورو عربي هیوادونو کې داخلي اختلافاتو او پاڅونونو ته پوکی ورکوه.

نوربیا